

#11

Kurt Gabriel Meli

L-ewwel darba li qbadt l-aħħar karozza tal-linja lura d-dar kellek qalbek thabbat sitta sitta bil-biza' li ma tilhaqhiex. Il-Belt mhux suppost rajtha hekk. Kienet affari sigrieta. Ma hassejtekx denju tara x'jigri b'min jifdal wara li tkun tefgħet 'il min iżurha barra. Speċi ta' klabb li kulhadd jaf bih imma hadd ma jaf kif jissieheb. Tawk permess tidhol, ta' darba, biex jaraw intix lest tinghaqad magħhom.

Irkibt il-bus tigri ma' shabek u qas biss tajt kas hix it-tajba jew le. Bil-mutur ibennek fin-nieqa u b'ghajn wahda tmur bik, harist 'il barra, u stajt tilmaħ l-irhula kollha jqumu min-nagħsa, jistejqr u jigu f'tagħhom f'serbut wiehed. Laqghuk bil-fanali maż-żewġ naħat donnok għaddej fuq tapit aħmar. Biżżejjed biex iqajjimlek ġismek xewk xewk waqt li jhallik fuq ix-xwiek biex tara x'inh u ġej. Għadek mhux ċert eżatt fejn sejjer, x'għandek tistenna, kemm se ddu u tiddardar sakemm tasal tiegħek – l-aqwa li fl-aħħar mill-aħħar tasal qawwi u shiħ.

Bqajt iddur u tagħqad, bit-tama li tingarr sa dak ir-raħal familjari fejn kollox jaqa' kwiet, fejn torqod, tinsa kollox, u l-ghada tibda l-avventura mill-ġdid.

Wasalt, insomma, u dan il-vjaġġ tant misterjuż ma damx ma sar parti mir-rutina ta' kull ġimgħa. Filli skomdu, filli tas-soltu. Xi

darba, il-ħdax ta' filgħaxija kien hin l-iħirsa u l-fatati, iżda minkejja l-biża' kien jimliek enerġija u jġibek fuq saqajk. Issa, terġa', m'għadux biżżejjed għalik. Aktar ma żżuru 'l xulxin, anqas ma baqa' jagħmel bik. Stmerrejt u qlibthielu ma' sieħbu ta' nofsillejl, sakemm daqqew is-siegha, u sa sagħtejn wara tlieta oħra lhaqt dort.

Filwaqt li haddieħor jitgħaxxaq jixxemmex, inti minn dejjem kont taf li postok tilgħaq il-qamar. Kont tghodd il-minuti sakemm l-arloġġ irabbi ragġiera, jinqata' minn mal-ħajt, jogħla fis-sema u jsir ballun bil-mirja, jirrifletti kulma jsir fit-Tramuntana; il-kewkba fegġeja; it-telgħa li trid titla' biex titbewwes is-smewwiet u tersaq eqreb lejha.

Għal haddieħor, il-qamar kien dak li jġib id-dlam; għalik, kien dak li jitfa' dawl fuq dinja ġdida. Miegħu stajt issarra f'realtà dik il-holma ta' meta kont ċkejken li xi darba titla' fl-ispazju. Sar il-maħbub tiegħek, dak l-imqareb li kont tiffansja u tohlom dwaru, dak li habba fih sirt tiskarta u tittraskura l-art li trabbejt fuqha.

Kollox kien ġdid fjamant, u l-aħħar karozza tal-linja mill-Belt malajr saret it-taxi li tieħdok sal-qamar biex tkompli tinnamraw. Tiftakar l-ewwel darba li bistu taħt id-dawl li jarmi, bil-kwiekeb jixegħlu apposta għalik. Tiftakar kemm kont taqa' ħazin meta taqbd u jinnamra ma' haddieħor, u fuq kollox tiftakar it-tisbita tal-ballun bil-mirja jaqa' mal-art, meta kissirhulek u farrakhulek f'elf biċċa li ħsibt li qatt m'int se tkun tiflaħ tiġborhom u twaħħalhom lura. X'qawmien mir-raqda, dak il-lejl kif intbaħt li anki inti sirt sempliċi astronawta, bla isem u bla numru, li xkana għal wiċċu fuq wiċċ il-maħbub tiegħu.

Imma bla ma trid tiftakar ukoll dawk il-ġrajjet mistura – dawk li poġġejt la ġenba, fejn id-dawl tiegħu ma jilgħaqx imma li xorta waħda qegħdin hemm. Dak li kont tagħmel jew għax tghallimt mingħandu u ridt turi x'taf, jew dak li kont tagħmel għax sempliċement ma kontx taf aħjar. L-ewwel żjarat fuq pjaneti oħra, in-nixxiġħat li nixfu wara li waqft iżżurhom u hrighthom mill-orbitu tiegħek, sakemm ma felhux aktar, ċedew bil-gravià tagħhom u saru frak huma wkoll. Tfarrku huma jew farrakthom inti? Misteru mishut ieħor tal-univers. Il-fdalijiet ta' dinjiet li se tibqa' ġgorr għal għomrok fuq spallejk.

Kienet missjoni mudlama. Dhalt għaliha, l-astrologu taparsi astronomu, konvint u persważ li se tkun inti, l-ewwel bniedem li qatt rifes fuq il-qamar. Imbagħad dik ir-realizzazzjoni morra meta rgajt qbadt art fuq il-pjaneta ta' orġini u skoprejt li kien hemm elf bniedem bħalek li rifes fuq qablek, u għad irid ikun hemm elf bniedem iehor li jirfes fuq warajk.

Ma kinitx l-aqwa relazzjoni, la għalik u lanqas għalih. Imma kienet relazzjoni li kellha ssir, trid jew ma tridx. Bid-difetti kollha li kellkom, kellkom tibdew minn xi mkien. Bilfors kellek titfa' rasek fis-shab u temmen li inti kont l-ewwel persuna fuq il-qamar, u bilfors kellek tixkana għal wiċċek int u nieżel lura minn dik il-ħrafa li ħloqt. Parti mill-istorja mhux miktuba tal-univers.

Int u l-qamar għadkom taraw lil xulxin minn żmien għal żmien, u kultant għadkom twegġġhu 'l xulxin, tinfexxu f'xulxin jew tiġu fl-idejn. Imma l-ġlied sar isir anqas u anqas ta' spiss, u bil-mod il-mod, meta ma jkunx qed iħares, bdejt titgħallem kif tixxemmex.

M'għedtlux għadek, imma żgur ġa jaf.